

Шабтај Агарунов

Лүгәт

Әри «Лүгәт чуһури-урусирә»рә вәчириһо вә нүвүсдиһо һүрмәтлүжә вә вәдилүжә кук хәлгиму профессор Михаил АГАРУНОВ

Лүгәт чуһурирә ә дәс вәкүрдә,
Әдәм вәрәг-вәрәг чүмә кәрдундә.
Әз шори китобә сәхд ә дәс күрдә,
Тонишә кофһорә мә әдәм хундә.

Јә киснәрә хуно дәшәндә чүмә,
Насданүм сирәји бирә әз хундә.
Чәндгәдәш данүсдүм хуб зуһунә мә,
Әз лүгәт чүмһојмә һич нәс вомундә.

Зуһун иму һошири, ширин кофһојму,
Әз дәвр ә дәвр мирос дорәт бәбәһо.
Зуһун Тиро нисдкәш и зуһун иму,
Тирорәш, зуһунәш дошдәт бәбәһо.

Чүтам диглә-диглә ов кура бирә,
Бәгдә ә дәрјочәј ови чарусдә,
Јәһәгу Мухојил коф-коф вәчирә,
Әз коф бору күрдә, хәзинә һишдә.

Мухојил Јәһәгу офдә очорә
Јә руз вокундәни дәр хәзинәрә.
Ә пишој чүм дирә буш догләһорә,
Сәбәһ-шәв кор сохдә, пур сохд уһорә.

Чуһурһој ән доги һиломә дирәт,
Әз дог-дәрә, әз ов-аташ кирошдәт.
Нәһишдәт фурмуш бу нә дин, нә һәдәт,
Ә һәрәј умогһо зуһунә дошдәт.

Гәдими, ширини зуһун дәдәји,
Нүвүсим, коф сохим, һүмүр дим урә.
Сәр кәләји хәлги лүгәт бирәји,
Үзкәһош бил данүт, вомухут урә.